



MALTA

**QORTI ĊIVILI
PRIM' AWLA**

**ONOR. IMĦALLEF
JOSEPH R. MICALLEF**

Seduta tas-16 ta' Ottubru, 2003

Ċitazzjoni Numru. 932/2001/1

TASIKA AUTO LIMITED

VS

Jason MIZZI

Il-Qorti:

Rat l-Att taċ-Ċitazzjoni mressaq fid-29 ta' Mejju, 2001, li bih il-kumpanija attrici ippremettiet:

Illi bi skrittura privata tat-12 ta' Lulju 1994, is-soċjeta' attrici bieghet lill-konvenut il-karozza Mercedes b'numru tar-registrazzjoni V2525 bil-prezz ta' ħmistax-il elf u erba' mitt lira maltin (Lm15,400), li kellhom jitħallsu kwantu għal ħamest elef lira maltija (Lm5,000) in forma ta' tpartit ma' karozza Escort b'numru tar-registrazzjoni L8384; tlett elef lira maltija (Lm3,000) akkont fuq l-iskrittura; u l-bilanċ ta' sebat elef u erba' mitt lira maltija (Lm7,400) f'pagamenti

mensili konvertiti f'sensiela ta' kambjalijiet skond kif jidher mill-istess skrittura, illi kopja tagħha tinsab hawn esebita bħala Dokument "A";

Illi ftit wara li ġiet konsenjata il-vettura Escort da parti tal-konvenut, irriżulta illi l-prezz ta' din il-vettura kien għadu ma tħallasx mill-konvenut lil min kien bieghihelu; u peress illi fil-frattemp is-soċjeta' attriċi kienet bieghet din il-vettura lil terzi persuni hija kienet kostretta illi minn butha tħallas ammont ta' elf u ħames mitt lira maltija (Lm1,500) lill-awturi fit-titolu tal-konvenut sabiex tiġi liberata din l-Escort. Il-konvenut ma kienx f'posizzjoni illi jħallas dan l-ammont lis-soċjeta' attriċi, u allura ġew redatti tlett kambjali oħra ta' ħames mitt lira maltija (Lm500) il-waħda; kambjali illi minkejja diversi promessi da parti tal-konvenut illi kien ser jonorahom, baqgħu sal-lum ma tħallsux. Dawn il-kambjali suppost illi tħallsu fil-31 ta' Jannar 1995; 28 ta' Frar 1995; u 31 ta' Marzu 1995, u qiegħed jintalab ukoll l-imgħax fuq l-ammont relattiv b'effett mid-data ta' meta saru dovuti l-kambjali sad-data tal-pagament effettiv;

Illi minħabba dawn id-diffikultajiet, is-soċjeta' attriċi baqgħet ma trasferietx ir-reġistrazzjoni tal-Mercedes għal fuq il-konvenut, u sabiex jiġi evitat illi l-konvenut ma jkunx jista' juża l-Mercedes, jew ikun kostrett jużaha illegalment, is-soċjeta' attriċi ħallset, dejjem minn butha, l-insurance premiums u road licences relattivi għall-istess Mercedes; u cioè' ħamsin lira maltija (Lm50) road licence li għalqet f'Settembru 1996; ħamsa u sebgħin lira maltija (Lm75) road licence f'Settembru 1997; u ħamsa u għoxrin lira maltija (Lm25) insurance premium fl-1 ta' Lulju 1996; u l-istess konvenut baqa' qatt ma irrifonda l-ammont ta' Lm150 minkejja illi għamel żmien iwiegħed il-ħlas;

Illi kemm il-Mercedes damet fil-pussess tal-konvenut, dan ħabat biha u kkagunalha ħsarat, bejn spare parts u panel beating, ammontanti għal elf sitt mija u ħamsin lira maltija u ħamsa u tletin ċenteżmu (Lm1650.35c); u meta, kif sejjer jiġi spjegat hawn taħt, is-soċjeta' attriċi ħadet il-pussess lura tal-vettura hija kellha tirripara dawn il-ħsarat minn butha, mingħajr qatt ma ġiet kumpensata mill-konvenut għall-ammont relattiv;

Illi ukoll kemm il-vettura damet fil-pussess tal-konvenut, dan ikkommetta diversi infrazzjonijiet tat-traffiku biha, u baqa' qatt ma ħallas il-multi relattivi, multi illi allura kienet kostretta tħallashom is-soċjeta' attriċi. Dawn il-multi ammontaw għal tmienja u sebgħin lira maltija u ħamsa u ħamsin ċenteżmu (Lm78.55c) kif gej: Lm5 imħallsa fit-30 ta' Mejju 1996 minħabba parking f'San Ġiljan; Lm30 mħallsa fis-26 ta' Ġunju 1996 minħabba liċenzja mhix rinnovata fil-Furjana; Lm2 imħallsa fis-7 ta' Novembru 1996; Lm5 fis-7 ta' Novembru 1996; Lm7.85 dwr TOT numru 157127 dwar parking f'Kastilja fil-11 ta' Frar 1997; Lm7.85 dwr TOT 177912 ingombro f'Saint George's Road, San Ġiljan fit-13 ta' Frar 1997; Lm7 TOT 201270 ingombro u liċenzja mhix imwaħħla f'Wilga Street, San Ġiljan fit-23 ta' Frar 1997; Lm8 dwar dħul fil-Belt Valletta fil-25 ta' Frar 1997; u Lm7.85 multa imħallsa fit-3 t'April 1997;

Illi, il-konvenut dam juża il-vettura għal total ta' 1106 jum sakemm l-esponenti mbagħad irrimpussessat ruħha minnha (minħabba il-fatturi kollha fuq imsemmija u minħabba illi l-konvenut baqa' qatt ma ħallas il-kambjali bilanċjali tal-prezz stabbilit) u l-esponenti qegħda titlob ukoll illi tiġi rikumpensata għal dan l-użu. Hija tħoss illi rata gusta, kunsiderando illi si trattava minn Mercedes, ma għandhiex tkun anqas minn għaxar liri maltin (Lm10) għal kull gurnata;

Illi finalment, meta l-attriċi irrimpussessat ruħha mill-vettura hija kienet kostretta li tittowja il-vettura sa' Għawdex u għal dan l-iskop kellha tħallas ammont ta' ħamsa u tletin lira maltija (Lm35);

Illi l-konvenut qed issa jirrifjuta illi jħallas dan l-ammont;

Għaldaqstant is-soċjeta' attriċi talbet lil din l-Onorabli Qorti għaliex m'għandhiex:

1. Tikkundanna lill-konvenut sabiex iħallas lis-soċjeta' attriċi s-somma ta' elf u ħames mitt lira maltija (Lm1,500) rappreżentata fit-tlett kambjali esebiti bħala

Kopja Informali ta' Sentenza

Dokumenti "B", "C" u "D", flimkien mal-interessi fuq l-ammont ta' Lm500 valur ta' kull kambjali b'effett mill-31 ta' Jannar 1995; 28 ta' Frar 1995; u 31 ta' Marzu 1995 sad-data tal-effettiv pagament;

2. Tikkundanna lill-konvenut iħallas lis-soċjeta' attriċi s-somma ta' Lm228.55 rappreżentanti rifuzjoni tad-diversi ammonti mħallsa fl-interess tiegħek mis-soċjeta' attriċi f'road licences; insurance premiums u multi konnessi mad-diversi infrazzjonijiet tat-traffiku kif fuq spjegat bl-interessi legali fuq id-diversi ammonti b'effett mid-data ta' meta kull ammont tħallas mis-soċjeta' attriċi sad-data ta' rifuzjoni effettiva;

3. Tiddikjara lill-konvenut responsabbli fil-konfront tas-soċjeta' attriċi għar-riparazzjoni tal-ħsarat kagunati minnek fil-vettura Mercedes kemm din damet fil-pussess tiegħek;

4. Tillikwida dawn id-danni fl-ammont ta' Lm1650.55c;

5. Tikkundanna lill-konvenut sabiex iħallas lis-soċjeta' din is-somma kif likwidata;

6. Tiddikjara illi inti tenut tħallas lis-soċjeta' attriċi kumpens ġust u xieraq għall-użu da parti tiegħek tal-vettura kemm din damet fil-pussess tiegħek, u ċioe' għal 1106 (elf mija u sitt) jum wara t-12 ta' Lulju 1994;

7. Tillikwida dan l-ammont;

8. Tikkundanna lill-konvenuti jħallas lis-soċjeta' attriċi dan l-ammont kif likwidat;

Kopja Informali ta' Sentenza

Bl-ispejjeż inkluzi dawk tal-ittra interpellorja tas-27 t'April 2001, u tal-mandat ta' sekwestru preżentat kontestwalment, kontra tiegħek;

Bl-ingunzjoni għas-subizzjoni illi għaliha minn issa inti ingunt;

Rat id-Dikjarazzjoni maħlufa u n-Nota tax-Xieħda tal-kumpannija attriċi flimkien mal-wieħed u għoxrin (21) dokument meħmużin magħha;

Rat in-Nota mressqa fl-20 ta' Settembru, 2001, li biha l-imħarrek eċċepixxa:

1. Illi fl-ewwel lok l-irritwalita' u n-nullita' ta' l-azzjoni tas-Socjeta' attriċi a tenur ta' l-Artikolu 907(2) tal-Kap. 12 peress illi s-Socjeta' attriċi naqset li tħallas lill-konvenut l-ispejjeż tal-kawża fl-istess ismijiet premissi, ċ-ċitazzjoni numru 66/2000PC, pendenti quddiem il-Qorti tal-Magistrarati (Għawdex), Superjuri, ċeduta mis-Socjeta' attriċi fit-8 ta' Ġunju 2001;

2. Fit-tieni lok, l-inkompetenza ta' din l-Onorabbli Qorti skond l-Artikolu 741 tal-Kap. 12 peress illi l-Qorti Kompetenti hija il-Qorti t'Għawdex;

3. Fit-tielet lok, ir-“res judicata” peress illi l-mertu tal-vertenza dwar il-Mercedes ġia' ġie deċiż fil-kawża fl-ismijiet “Jason Mizzi -vs- Tasika Auto Limited”, iċ-ċitazzjoni numru 241/1998TMT, b'sentenza tas-27 ta' Marzu 2001 li għaddiet in ġudikat;

4. Fir-raba' lok, il-preskizzjoni kwinkwennali skond l-Artikolu 2156(f) tal-Kap. 16 għar-rigward ta' l-ewwel, it-tieni, s-sitta, s-seba' u tmien talba attriċi; l-preskizzjoni ta' sentejn skond l-Artikolu 2149(e) tal-Kap. 16 għar-rigward tat-tieni talba attriċi; u l-preskizzjoni ta' sentejn

Kopja Informali ta' Sentenza

skond l-Artikolu 2153 tal-Kap. 16 għar-rigard tat-tielet, ir-raba' u l-ħames talba attriċi;

5. Finalment, fil-mertu u ukoll bla preġudizzju għas-suespost, it-talbiet tas-Socjeta' attriċi huma nfondati fil-fatt u fid-dritt u għandhom jiġu miċħuda bl-ispejjeż kontra tagħha peress illi r-relazzjoni ta' bejn il-partijiet kienet regolata bil-ftehim tat-12 ta' Lulju 1994 dwar bejgħ tal-karozza Mercedes in kwistjoni;

6. Salvi eċċezzjonijiet oħra permessi mil-liġi;

Rat id-Dikjarazzjoni maħlufa u n-Nota tax-Xiehda tal-imħarrek, flimkien mal-ħames (5) dokumenti mehmużin magħha;

Semgħet ix-xhieda mressqa mill-imħarrek;

Rat id-Degriet tagħha tad-9 ta' Ottubru, 2001, li bih tat lill-partijiet il-fakulta' li jressqu Noti ta' Sottomissjonijiet dwar l-ewwel eċċezzjoni tal-imħarrek;

Rat in-Nota ta' Osservazzjonijiet imressqa mill-imħarrek fid-19 ta' Ottubru, 2001¹, dwar l-ewwel eċċezzjoni tiegħu;

Rat in-Nota ta' Osservazzjonijiet imressqa mill-kumpannija attriċi fil-15 ta' Novembru, 2001², bi twegiba għal dik tal-imħarrek, u li magħha kien hem³m mehmuża żewġ (2) dokumenti oħrajn;

Rat in-Nota mressqa mill-imħarrek waqt is-smiġħ tad-disgħa (9) ta' Jannar, 2002, li magħha kellha mehmużin żewġ (2) dokumenti oħrajn;

Semgħet it-trattazzjoni tal-avukati tal-partijiet dwar l-ewwel eċċezzjoni tal-imħarrek;

¹ Paġġ. 48 sa 50 tal-proċess

² Paġġ. 52-7 tal-proċess

³ Paġġ. 59 sa 61 tal-proċess

Rat l-atti kollha tal-kawża;

Rat id-Degrieti tagħha tad-9 ta' Jannar, 2002, tas-26 ta' Marzu, 2002, tad-9 ta' Mejju, 2002, tat-23 ta' Mejju, 2002, tas-27 ta' Settembru, 2002, tal-10 ta' April, 2003, u tas-26 ta' Ġunju, 2003, li bihom ħalliet il-kawża għad-deċiżjoni dwar l-ewwel eċċezzjoni;

Ikkunsidrat:

Illi l-kumpannija attriċi qegħda tfittex lill-imħarrek Jason Mizzi biex iħallasha għadd ta' somom ta' flus li hija tgħid li għandu jagħtiha dwar vettura lilu minnha mibjugħa għal matul iż-żmien li din damet f'idejh, sa ma reġgħet ittiegħet mill-kumpannija attriċi;

Illi għal din l-azzjoni l-imħarrek laqa', fost l-oħrajn, b'għadd ta' eċċezzjonijiet ta' natura preliminari, ewlenija fosthom dik tan-nullita' ta' din il-proċedura għall-finijiet tal-artikolu 907(2) tal-Kodiċi tal-Organizzazzjoni u Proċedura Ċivili;

Illi hija dwar din l-ewwel eċċezzjoni li qegħda tingħata din is-sentenza;

Illi l-fatti rilevanti li jirrigwardaw l-eċċezzjoni taħt eżami juru li, fl-1998, l-imħarrek kien fetaħ kawża kontra l-kumpannija attriċi quddiem il-Qorti tal-Maġistrati (Għawdex) jiġi dikjarat maħlul ftehim ta' bejgħ/tpartit ta' karozza li kien sar bejn il-partijiet f'Lulju tal-1994, u biex il-kumpannija trodd lura l-flus minnu minfuqin fil-ħlasijiet akkont tal-prezz u fl-ispejjeż għat-titjib li sar fil-karozza. Min-naħa tagħha, il-kumpannija attriċi fetħet kawża kontra l-imħarrek f'dik il-Qorti fil-11 t'April, 2000⁴, għal tħassir tal-imsemmi ftehim, u dan minħabba nuqqas ta' twettiq tar-rabtiet u l-obbligi miftehma min-naħa tal-istess imħarrek. Il-kawża mibdija fl-1998 inqatgħet favur l-imħarrek tal-lum fis-27 ta' Marzu,

⁴ Dok "JM1", F'paġġ. 32-4 tal-proċess

2001⁵. Fit-28 ta' Mejju, 2001, l-kumpanija attriċi ċediet, b'Nota mressqa fir-Reġistru, il-kawża li bdiet f'Għawdex kontra l-imħarrek u l-għada infetħet il-kawża prezenti, li tqegħdet għas-smiġġ għad-9 t'Ottubru, 2001. Il-Qorti t'Għawdex waqfet milli tisma' iżjed il-kawża waqt is-smiġġ tat-8 ta' Ġunju, 2001, wara li nqrat in-Nota ta' Ċessjoni. L-imħarrek laqa' kopja tal-atti u tal-Avviż tas-Smiġġ ta' din il-kawża fit-2 ta' Settembru, 2001⁶;

Illi l-imħarrek jgħid li l-azzjoni attriċi ma tiswiex u hija irrita għaliex il-kumpanija attriċi naqset milli tħallsu l-ispejjeż tal-kawża l-oħra minnha ċeduta qabel ma fetħet din il-kawża;

Illi l-liġi tistabilixxi liema huma ċ-ċirkostanzi li fihom tista' titressaq l-eċċezzjoni li att ġudizzjarju jkun ma jiswiex u dawn iċ-ċirkostanzi huma miżmuma bħala tassattivi sewwasew minħabba l-effett li jista' jingiebi jekk il-Qorti jkollha tilqa' eċċezzjoni bħal dik. Fost l-erba' ċirkostanzi applikabbli hemm dik fejn in-nullita' tal-att hija dikjarata espressament mil-liġi⁷;

Illi l-liġi taħseb ukoll għall-każ fejn parti tagħzel li tirrinunzja għall-atti li hija tkun ressqet f'Qorti, u filwaqt li tagħti għażla ħielsa lill-istess parti fejn tali rinunzja tkun mingħajr kundizzjoni, torbotha madankollu li ma tistax tibda kawża oħra għall-istess ħaġa kontra l-istess persuna qabel ma tkun ħallset l-ispejjeż tal-kawża rinunzjata lill-parti l-oħra⁸. L-imħarrek jistrieħ fuq din id-dispożizzjoni biex isejjes l-eċċezzjoni tiegħu li l-azzjoni attriċi ma tiswiex;

Illi ta' min jgħid li r-rinunzja jew ċessjoni ttemm il-proċedura li tkun ġiet hekk ċeduta imma ma ttemmx il-jedd għall-azzjoni, l-iżjed meta r-rinunzja jew iċ-ċessjoni tkun saret mill-parti attriċi "biex tirregola ruħha"⁹. Huwa għalhekk li l-liġi tqabbell ir-rinunzja mad-deżerzjoni għal dak li huwa effett¹⁰. Iżda minħabba li l-effetti tar-rinunzja

⁵ Dok "JM5" f'paġġ. 38 sa 42 tal-proċess (il-Qorti tinnota li jidher li l-kopja fiha parti nieqsa)

⁶ Ara r-riferti f'paġġ. 26 *tergo* u 27 tal-proċess

⁷ Art. 789(1)(a) tal-Kap 12

⁸ Art. 907(2) tal-Kap 12

⁹ Ara Kollez. Vol: **XXVIII.iii.737**

¹⁰ Art. 907(1) tal-Kap 12

huma b'hal dawk li jsejnu fid-deżerzjoni, persuna li trid terġa' tiftaħ kawża fuq l-istess haġa kontra l-istess persuna jeftiġilha li, qabel, tħallas l-ispejjeż tal-kawża ċeduta. Fin-nuqqas, il-parti m'harrka għandha jedd li tqanqal l-eċċezzjoni relattiva li, jekk tintlaqa', twassal lil dik il-parti li tinheles milli tibqa' iżjed fil-kawża¹¹;

Illi l-ligi torbot ir-regola tal-ħlas tal-ispejjeż lill-parti l-oħra dwar il-kawża ta' qabel ma azzjoni li tkun "għall-istess haġa". Dan jgħodd ukoll jekk it-tieni kawża titressaq quddiem Qorti differenti minn dik li quddiemha kienet tressqet il-kawża li ġiet ċeduta¹². Dak li jikkostitwixxi "l-istess haġa" m'huwiex tabilfors l-użu tal-istess kliem, imma n-natura fil-qofol tal-azzjoni l-waħda u l-oħra;

Illi l-Qorti hija tal-fehma wkoll li r-regola tal-artikolu 907 tidhol fis-sejnh biss jekk kemm-il darba t-tieni kawża tinbeda **wara** li l-ewwel waħda tkun diġa' ġiet ċeduta. Minn kliem il-ligi, ma jidherx li persuna li tkun bdiet it-tieni kawża **waqt** li l-ewwel waħda tkun għadha għaddejja jaqa' fuqha l-obbligu li tħallas lill-parti l-oħra l-ispejjeż tagħha tal-ewwel kawża qabel tista' tressaq it-tieni azzjoni. Ma jidherx li l-parti m'harrka, f'każ b'hal dan, tkun tista' tinvoka l-kundizzjonijiet tal-artikolu 907(2), imma biss l-eċċezzjoni tal-*lis alibi pendens*¹³;

Illi dan il-fatt qiegħed jissemma għaliex f'din il-kawża jidher li huwa meħtieġ li wieħed iqis jekk, fil-fatt, japplikawx il-kundizzjonijiet li fihom japplikaw ir-regoli tal-artikolu 907(2). Dan jingħad mhux biss fid-dawl tas-sottomissjonijiet tal-kumpannija attriċi li l-kawża preżenti m'hijiex "għall-istess haġa", imma għaliex wieħed irid jara jekk, meta tressqet din il-kawża, il-kawża l-oħra li l-kumpannija attriċi kienet fetħet kontra l-imħarrek kinitx ġa' ġiet ċeduta. Din id-diffikulta' titnissel għaliex, għalkemm in-Nota ta' Ċessjoni tressqet lejlet li nfetħet din il-kawża, il-Qorti tal-Maġistrati f'Għawdex iddekretat il-kawża b'hal ċeduta madwar għaxart ijiem wara. Il-Qorti jidhrilha li, fid-

¹¹ Caruana Galizia Notes on Civil Procedure, pag. 1452

¹² App. Krim. Inf. 30.6.1960 fil-kawża fl-ismijiet *Mangion vs Meli Buġeja* (Kollez. Vol: XLIV.iv.771)

¹³ Art. 792 tal-Kap 12

dawl tal-eċċezzjonalita' tas-sanzjoni tan-nullita', din il-mistoqsija tiġi mistħarrġa sewwa u fl-ispirtu tal-liġi;

Illi, għalhekk, wieħed irid jara f'liema waqt għandu jitqies li kawża ġiet ċeduta jekk iċ-ċessjoni ssir b'Nota mressqa fir-Registru qabel is-smiġħ. Fi kliem ieħor, wieħed irid jiddetermina jekk it-tressiq tan-Nota (ta' ċessjoni) fir-Registru iġġibx il-waqfien tal-kawża minnufih mal-preżentata, jew jekk il-waqfien tal-kawża jseñħx meta l-Qorti tiddikjara li qegħda tieqaf milli tisma' l-kawża wara l-qari quddiemha tan-Nota;

Illi huwa minnu li n-Nota ta' Ċessjoni tista' titqies bħala att irriversibbli¹⁴, imma ma jsirx b'daqshekk l-att li jtemm l-azzjoni, bħalma l-att ta' ammissjoni tal-parti mħarrka ma jtemmx il-kawża. Il-Qorti hija tal-fehma li l-waqt effettiv taċ-ċessjoni tal-kawża huwa meta l-Qorti tippronunċjaha. Li kieku l-kawża tieqaf meta titressaq in-Nota (ta' ċessjoni) fir-Registru, is-smiġħ li jsir wara mill-Qorti biex fih isir il-qari tan-Nota u l-Qorti tieqaf milli tisma' l-kawża ma jkollu l-ebda siwi, anzi, għall-kuntrarju, jkun fieragħ. Dan jingħad għaliex din il-Qorti tifhem li iċ-ċessjoni jew rinunzja tal-parti attriċi għall-atti hija, tassew, il-pass determinanti li jixhed ir-rieda jew volonta' tal-parti rinunzjanti (minkejja l-qbil jew in-nuqqas ta' qbil tal-parti l-oħra), imma ma tiħux post id-determinazzjoni tal-vertenza li l-liġi tqiegħed biss fis-setgħa u l-funzjoni tal-ġudikant ladarba l-kawża tkun tressqet quddiemu. Fi kliem ieħor, iċ-ċessjoni toħloq kważi-kuntratt ġudizzjarju bejn il-partijiet f'kawża¹⁵, li l-formalizzazzjoni tiegħu jiġi sanzjonat biss meta l-ġudikant jipprovdi l-għarfien tiegħu bil-pronunzjament jew degriet li jiddikjara l-kawża mitmuma;

Illi jekk jiġi applikat dan kollu għall-fatti li jsawru l-kawża tal-lum, jirriżulta li **meta nbdiet din il-kawża**, il-kawża li l-kumpannija attriċi kienet fetħet **qabel** kontra l-imħarrek ma kinitx għadha ntemmet. L-imħarrek innifsu jidher li jaċċetta¹⁶ li l-ewwel kawża ġiet ċeduta f'Ġunju tal-2001,

¹⁴ Ara, per eżempju, P.A. RCP 29.11.2001 fil-kawża fl-ismijiet *HSBC Bank (Malta) Limited vs Teg Industries Ltd.*

¹⁵ P.A. AM 23.1.1998 fil-kawża fl-ismijiet *Kummissarju tal-Artijiet vs Paul Apap noe* (mhix pubblikata)

¹⁶ Ara x-xhieda ta' Dr. Antoncich 9.10.2001 f'pag. 46 u par. 8 tan-Nota ta' Sottomissjonijiet, f'pag. 49 tal-process

jigifieri wara li din il-kawża kienet diġa' nfetħet. Jekk l-ewwel kawża ma kinitx għadha ntemmet, ma kien hemm l-ebda obbligu li l-kumpannija attriċi tħallas lill-imħarrek l-ispejjeż tiegħu tal-ewwel kawża qabel ma setgħet infetħet din il-kawża;

Illi jekk allura ma kienx hemm l-obbligu tal-ħlas preventiv tal-ispejjeż, wieħed ma jistax jitkellem fuq xi projbizzjoni li żżomm milli l-kawża titressaq. Ladarba ma kienx hemm dik il-projbizzjoni, ma tiġix fis-seħħ id-dispożizzjoni tal-liġi dwar in-nullita' tal-att ġudizzjarju fuq il-bażi tal-artikolu 789(1)(a) tal-Kodiċi. L-imħarrek ma semmiex xi ċirkostanza oħra mill-imsemmi artikolu li fuqha setgħet tistrieħ l-eċċezzjoni tiegħu. U att ġudizzjarju li ma jkunx null fil-waqt tat-tressiq tiegħu ma jistax isir null b'xi ċirkostanza li sseħħ wara. In-nullita' ta' att ġudizzjarju hija aspett proċedurali gravi u serju ta' ordni pubbliku: att ġudizzjarju jew jiswa f'kull waqt, jew ma jiswa qatt;

Illi, kif ingħad għadd ta' drabi, in-nullita' ta' att ġudizzjarju hija sanzjoni eċċezzjonali u, fil-każ ta' att ta' Ċitazzjoni, tali nullita' tkun imputabbli għal difett ta' forma aktar milli ta' sustanza¹⁷, liema difett ma jkunx jista' jiġi tollerat mingħajr ħsara għal xi prinċipju ta' ġustizzja proċedurali¹⁸. Huwa fid-dawl ta' dawn il-provvedimenti wkoll li l-eċċezzjoni taħt eżami qegħda titqies, l-iżjed meta wieħed japplika dak li tgħid il-liġi fil-*proviso* tal-artikolu 789(1) tal-Kapitolu 12;

Għal dawn ir-raġunijiet, il-Qorti qegħda tiddeċiedi billi:

Tiċħad l-ewwel eċċezzjoni tal-imħarrek Jason Mizzi, bl-ispejjeż kontrih, billi mhix mistħoqqa fil-fatt u fid-dritt; u

Tordna li l-kawża titkompla bit-trattazzjoni tal-aspetti preliminari l-oħrajn.

Moqrija

¹⁷ App. Kumm. 30.6.1994 fil-kawża fl-ismijiet *Micallef vs Krogh Jacobsen* (Kollez. Vol: LXXVIII.ii.172)

¹⁸ Ara App. Ċiv. 21.5.1995 fil-kawża fl-ismijiet *Ellul vs Gera de Petri et* (Kollez. Vol: LXXIX.ii.434) u s-sentenzi hemm imsemija

Kopja Informali ta' Sentenza

< Sentenza In Parte >

-----TMIEM-----